



અમારી જ્ઞાન-શિખર ટોચ

અમારી જ્ઞાન-શિખર ટોચ,
જગત સમજ્યું નથી તેથી;
શિખરથી ઊતરી નીચે,
ખડા સાદે હું બોલ્યો છું.

જગતના પૂર્ણ અવતારો,
અમારી સાક્ષીથી દંગ;
વિશેષણ, ભાષ્યથી 'હું' પર,
પરાપૂર્વેથી ઉપરી છું. ----અમારી...

જગત-બ્રહ્માંડનો મૂળાર્ક,
અમારા પાંચ વાક્યોમાં;
ફક્ત એક શબ્દ સોંસરવો,
વીધે ઉર ત્યાં જ બેડા પાર. ----અમારી...

મહાપુણ્યાર્થ ફળ સંજોગ,
અભેદા 'આપ'ની ઓળખાણ;
અવિનાભાવ કારણ 'સૂઝ',
ઉપાદાન મોક્ષદાની પિછાણ.

'સમજ'થી ક્ષણ જીવે નિર્ભેદ,
જગત-સંસારે મરજીવા;
ગીતા, રામાયણા, ઇતિહાસ,
અમારા ખેલ નાટ્ય-લીલા. ---શિખરથી...

પરમ સત્યોગે પૂર્ણપૂર્ણ,
ભીતર-મુખ તત્ત્વે શૂન્ય જ હું;
જગત-ઇતિહાસમાં અપવાદ,
દ્વિપાંખે મોક્ષદાની છું. ---શિખરથી...

જગત-વ્યવહારમાં નિશ્ચય,
અભેદ આત્મા જ મૂળ નિરપેક્ષ;
‘જીવો જાણો જીવનનો અર્થ’,
પરમ અર્થે કહ્યું ‘સાપેક્ષ’. ----અમારી...

નથી કુરસદ જગતને આજ,
કરમનો ભાર ખીયોખીય;
વીંટ્યા પરમાણુ કર્તા-ભાન,
ને આયુ, શ્વાસોચ્છ્વાસ સીમિત. ----અમારી...

વિના ‘સર્વજ્ઞ’ની કિરપા,
મહામુશ્કેલ અનુભૂતિ;
પૂરવ પાપોનો ભસ્મક ‘આ’,
અહો ! વિરાટ યોગી-મુનિ. ---શિખરથી...

અવસ્થામાત્ર અસ્પર્શ્ય,
અડે નહીં કર્મ-પ્રકૃતિ;
અનુપમ સિદ્ધ-જ્ઞાનાકાર,
પરમ આશ્ચર્ય પૂર્ણાહુતિ. ----અમારી...

